

श्री वृन्दावन निवासु

श्री कृष्ण शब्द जो अर्थु आहे आकर्षण करण वारो जियें
 शुद्धि लोह खे चुम्बक पाण दे छिकींदो आहे अहिड़ीअ तरहं भगत जे
 शुद्धि हृदय खे बि श्री कृष्ण पाण दे छिके थो । साईं मिठनि जे मधुर
 मुग्ध हृदय खे हिक वार श्री कृष्ण प्यारे जो स्पर्श कयो हो, साईंअ जी
 उपजाऊ हृदय भूमि में श्री कृष्ण किसान घुमंदे फिरंदे अण ज्ञाण में ई
 प्रेम जो बिजु विझी छदियो हुयो उहो होरियां होरियां वधंदो फल जी
 अवस्था ताई आयो ।

साईं मिठा सिंधु खां हिक दफे श्रीनाथ द्वारे आया । उते श्री
 नाथ जी जहिं रस्ते खां घोड़ी ते चड़िही ब्रज में वेंदो आहे । उन खे
 संवारे रहिया हुआ । उन महल हिक ग्वाल बालक अची चयो —
 बाबा ! तवहां थकिजी पया हूंदो छदियो मां रस्तो ठाहियां थो ।
 साहिबनि प्यार सां चयो — बचा ! तूं नंढ़िड़ो आहीं हीउ कमु तुंहिजे
 करण जो न आहे ।

राति जो स्वपने में श्रीनाथ जी चयुनि त उहो ग्वालो मां होस, तवहां जो परीश्रम मूं खां सठो नथो थिये । तवहां जी जेका चिरकाल खां अभिलाषा उत्कण्ठा ऐं लालसा आहे, जंहि लाइ सभिनी खे प्रार्थना था करियो उहा अवहां जी पूर्ण थी । हाणे सदां जे लाइ ब्रजभूमि में निवासु कन्दो । इन घटना खां पोइ साईं मिठनि जे हृदय में ब्रजभूमि में उत्कण्ठा तमाम वधी वेई, भजन में विहंदा हुआ त इऐं समुझंदा हुआ त श्री वृन्दावनेश्वरी अमां असां खे सद् करे रही आहे ।

जिनि दींहनि कराची में निवासु करे रहिया हुआ त स्वपन में सतिगुर नानकशाह प्रगट थी आज्ञा कयनि त हाणे सिंधु छद्रे ब्रज में सदां लाइ निवासु करियो । इहा मधुर आज्ञा बुधी तमाम घणो प्रसन्न थिया । सम्वत् १९९६(सन १९३९) जे पुरुषोत्तम महीने में थोरनि सत्संगियुनि सां सदा जे लाइ श्रीब्रजभूमि में आया । माणुहुनि जे भीड़ भाड़ ऐं प्रतिष्ठा खां बची ब्रजयुवराज जी प्रेम मई मधुर राजधानी में निवासु करे प्रभूअ जे दिव्य प्रेम मधुर लीलाउनि जो अलोकिक

आनन्दु अनुभवु करण लगा । हिक दफे महात्मा माधवदास पुछियुनि
 तवहां पूर्णमा ताई हिति रहंदो ? साहिबनि मिठनि प्रेम हुलास में
 भरिजी चयो — असां क्रोड़ — क्रोड़ पूर्णमाउं हिति रहंदासीं । तवहां
 आशीवाद दियो त ब्रजभूमि कदहि पंहिजी गोद खां परे न करे ।
 ब्रज में जिते तिते घुमीं सन्तन जो दर्शन कंदा हुआ । उन्हनि खे
 चवनि अवहां निहसंकोच थी असां खे सेवा बुधायो जंहि में तवहां
 जो भजनु निर्विघ्न थिये । साईं मिठनि जी इन परम पवित्र श्रद्धा
 खे दिसी निरलोभी संकोची सन्त भी पंहिजो सचो सम्बन्धी समुझी
 पंहिजी दिल जो हालु चवंदा हुआ । कंहि खे पेरे उघाड़ो दिसंदा त
 जोरी जुती पहिराईदा । किनि खे वस्त्र लोटा भोजन आदि सामान
 दियनि । केतरनि खे महावाणी लाड़ सागर लिखाए दिनाऊं ।
 केतरनि खे श्री भागवत श्री रामायण श्री गीतर आदि ग्रन्थ दिनाऊं ।
 कुटियाऊं ठहराए दिनाऊं । इन रीति सदां सन्तन खे सुखु पहुचाए
 सेवा कंदा रहिया । अनेक महापुरुषनि सां गहरो सन्बन्धु थी वियो ।
 बाहिरि घुमण निकरनि त खाइण जूं शयूं पाण सां खणी हलनि ।

साधुनि — सन्तन गरीबनि खे विराहे सभिनी जा चरण छुई वन्दना कंदा हुआ । कंहि महात्मा चयुनि — साई ! तवहां भंगियुनि चमारनि जा पेर छुहो था वरी उन्हनि ई हथनि सां असां जो स्पर्शु कयो था, इहा गाल्हि ठीकु नांहे । साहिबनि सरलता सां चयो — असां खे ब्रज में सभु गोपी कृष्ण नज़र थो अचे । महात्मा इहो बुधी घणो प्रसन्न थियो ।

श्री हाथी बाबा जे दर्शन करण लाइ विया । जमुना जे कंटे ते समुन्दर वृक्ष में झूलो टंगे झूली रहिया हुआ । साहिबनि अंजीरनि जी भेटा रखी वन्दनु कयो । फल दिंसी चवण लगो त अजु कलह माणुहुनि जे चित में कामनाऊं वधी वयूं आहिनि इन करे कंहि जी बि शै खाइणु ठीकु न लगंदी आहे । साई मिठनि चयो — कामना त असां खे बि आहे, पर इहा आहे — **सब कर मांगहु एक फल राम चरण रति होइ**, तदहिं हाथी बाबा गले लगाए चयो — इहा कामना नांहे, इहा त कामनाउनि खे कटण वारी टांकी आहे । इऐं चई फल

खाधाऊं । हिक दींहु कथा सत्संग में नवद्वीप जे महात्मा बंसीदास जी याद कयाऊं त हू सदा प्रेम उन्माद में सदा मगनु हुयो । उन जे दर्शन जी हाणे बि इच्छा थिये थी । बिये दींह ते ई सेवक अची बुधायो त महात्मा बंसीदास यमुना किनारे ते आयो आहे । इहो बुधी घणी खुशी सां फल फूल खणी हलिया । महात्मा बे कंहि सां न गाल्हाए रुगो युगल सरकार जे सरूपन सां गाल्हाईदो हुयो पर साई मिठनि जे हलण सां ठाकुर जी सां नयूं नयूं रस भरियूं गाल्हियूं कंदो हो । सन्त जो सेवक चवंदा हुआ त तवहां रोज़ — रोज़ ईदा कयो, तवहां जे अचण करे असां खे गुरुदेव जे मुख मां मधुर वाणी बुधण जो सौभाग्य थो मिले ।

काठिया बाबा जे स्थान ते युगल सरकार जा दर्शनु करे घणो प्रसन्न थींदा हुआ । ऐं उन वक्ति वर्तमान महन्त सां घणो प्यारु होनि । उन में श्री गुरेदेव जी श्रद्धा सिक दिंसी घणो प्रसन्न थींदा हुआ । उन जे गुर भाई महात्मा देवादास जो दर्शन करण हलिया ।

सन्त पुछियो — तवहां केरु आहियो ? चयाऊं — असां ग्रहस्थी आहियूं
 सन्त चयो — तवहां पाण खे लिकायो छो था ? मुंहिजो हृदय चवे
 थो — तवहां जे स्पर्श सां मुंहिजे शरीर में रोमांच थी रहिया
 आहिनि वार — खिड़ी आया आहिनि इन मां समझां थो तवहां सन्त
 आहियो ।

श्री वृन्दावन में रहण खां पोइ कृपानिधान साहिब मिठिड़नि
 बन विहार जे महात्मा श्री माधौदास ऐं उन जे शिष्य श्री रामेश्वरदास,
 कलाधारी जे महन्त श्री वैष्णवदास , श्री राम बाग जे महन्त
 श्री संकर्षणदास, स्वामी श्री गंगेश्वरानन्द, श्री उड़िया बाबा, श्री
 हरी बाबा ऐं स्वामी अखण्डानन्द जनि आदि वदनि — वदनि
 महापुरुषनि सां मिलण ऐं सत्संग जो आनन्दु मणींदा रहिया ।

स्वामी श्री अखण्डानन्द जनि साहिब मिठनि जे लीला
 चरित्रनि जी परम महानता सां प्रभाविति थी पाण हिक अनूपम
 ग्रन्थ जी रचिना कई आहे । हिन पुस्तक में मालिक मिठनि जे जन्म

खां वठी सजो चरित्र विस्तार सां पंहिजी मधुर वाणी में वर्णन कयो
 आहे ऐं साहिबनि जे अद्भुत स्नेह, भावनि, रसनि, आनन्द, माधुर्य,
 क्यास ऐं महिमा जो सजीव चित्रण कयो आहे । उन सद ग्रन्थ जो नाम
 साहिबन जे भाव स्वरूप जे अनूरूप ' श्री भक्त कोकिल ' रखियो
 आहे । हीउ महान ग्रन्थ स्नेही सन्तनि, रसिक जननि ऐं सति संगि—
 युनि जी जीवन मूड़ी बणिजी पयो आहे ।

कृपा निधान साहब मिठा सिंधु छदे श्री वृन्दावन धाम में
 आया तद्रहिं भगवंत प्रेरणा सां दिल में इहो शुभ संकल्प उदय
 थियुनि त गौलोक धाम जे मनोहर उपवन श्री वृन्दावन में असां
 जे प्राणाराम श्री सीयाराम जे आराम ऐं विहार जे लाइ हिक सुन्दर
 कुटिया ऐं हरी भरी फूल वाटिका हुअणु घुरिजे । थोरे ई समय में
 श्री बांके बिहारी जे भरिसां अहीर पाड़े में शुक् भवन सां लगल
 स्थान में हिक नंढ़िड़ी कुटिया ऐं फुल वाड़ी बणायाऊं । दासन घणो
 आग्रहु कयो त भरिसां बी बि जमीन वठी वद्दा — वद्दा कमरा ठहिराइ
 जिनि । पर वैराग राग रसिक अन्तर आरामी साहिब स्वीकार न

कयो । कृपा को चयाऊं — चइनि दींहनि जी चान्दनी हिन जिन्दगी लाइ विस्तारु करणु उचित नाहे । बाहिरियों विस्तारु प्रभू खे पसन्द नाहे । इन करे सदाई हृदय में हरि रस जो वाधारो करणु खपे ।

उन्हीअ स्थान जे नाले रखण जी दासन खां सलाह कयाऊं । दासन पंहिजे मति अनुसार नाला बुधाया पर साईं मिठनि खे पिसन्द न आया । हिक दींहु जमुना कण्ठे ते घुमंदे कृपा करे हिक दास खे चयाऊं — तो त स्थान जे नाले रखण जी दिलि घुरी सलाह कीन दिनी ? वरी बि प्यारे श्री रघुनाथ खे कियासु पयो जो कृपा करे आज्ञा कयाऊं त “ **श्री सुखनिवास** ” नामु रखो ।

उन नाम जे सम्बन्ध में साहिबनि जी इहा भावना आहे त — सुखसरूप श्री युगल सरकार हिते सुख सां निवासु कनि । उते हिकु दोहो कृपा करे लिख्याऊं —

सुखनिवासु सीयाराम को, रच्यो गरीबि श्रीखण्डि ।

मीरपुर ठुलु सिंधु के, सुत आत्माराम अखण्ड ॥